



www.oljan.fo

Jan Müller

24 - 12 - 2012

Føroysk oljujól í Afrika

Tað er ikki øllum føroyingum unt at vera heima á jólum. Kring allan heim finnur tú føroyingar, sum halda øðvísi og onnur jól. Men sum kortini ikki gloyma Føroyar hesa so týðandi høgtíð. Millum hesar er Ragnar Poulsen úr Havn, sum í hesi løtu heldur jólaaftan saman við familjuni í Luanda, høvuðsstaðnum í afrikanska landinum Angola. Ragnar, ið arbeiðir sum jarðfrøðingur hjá Statoil, er tó ikki einsamallur á jólum. Saman við konuni, Marilene, sum er hálv fronsk og hálv ensk og børnunum Thomas og Tobias halda tey jól í Luanda og hava boðið enn einum føroyingi í oljuvinnuni, Einar Vang til barbeque jólaaftan. Har eru heldur ikki hvít jól, sum vit kenna tað á norðari breiddarstigum. Hitin er millum 25 og 35 stig. Ragnar sigur við oljan.fo, at jólini verða hátíðarhildin jóladag, tá kalkun ella dunna er á døgurðaborðinum. Ætlanin var at fara til Føroya at halda jól, men pappírsveldi í afrikanska landinum helt tey aftur at fara til Føroya hesaferð. Ragnar er bert ein av hundrað- fyri ikki at siga túsundtals føroyingum, sum arbeiða í altjóða oljuvinnuni. Hann byrjaði hjá Statoil seinast í 90-árunum og var fyrsti føroyingurin, sum stjórin hjá Statoil í Føroyum, Rúni M. Hansen setti á føroysku leitideildini hjá Statoil í 2001. Síðani hevur tað gingið slag í slag. Ragnar hevur hesi árini arbeitt í Danmark, Føroyum, Grønlandi, Brasilia og nú í Angola. Har er hann við til at fyrireika kanningar og boring hjá Statoil, sum fyri fyrstu ferð roynir seg sum fyrstøðufelag í Angola. Frammanundan ar Statoil við í oljuframleiðslu í Angola saman við øðrum oljufeløgum, men nú vil Statoil eisini ganga á odda her eins og so nógva aðrastaðni á klótuni. Og her hevur Ragnar ein týðandi leiklut. Oljan.fo hevur hitt Ragnar og fara við ein av komandi døgnum at borðreiða við eini sera áhugaverdari samrøðu við føroyska oljumannin, har vit nema við spurningar sum móguleikin fyri at finna olju við Føroyar og um oljuvinnuna sum arbeiðspláss hjá føroyingum. Ragnar

skal arbeiða í Angola komandi 2-3 árin og eftir tað kundi hann hugsað sær at lagt leiðina eystur eftir til Asia. Men hann dylur ikki fyri, at hann alla tíðina hevur Føroyar í huganum. Hann vónar, at olja verður funnin í Føroyum, so hann og mangir aðrir føroyingar í altjóða oljuvinnuni kunnu venda heimaftur at arbeiða í einari føroyskari oljuvinnu. Vit eru nógvir føroyingar við royndum og vitan, sum heilt givið kunnu vera við til at menna eina føroyska oljuvinnu, tá oljan verður funnin og brúk er fyri manna hana, sigur Ragnar, sum við hesum ynskir øllum føroyingum eini gleðilig jól og eitt gott nýggjár.